

25. mars 2022

Frágreiðing nevndarinnar um virksemi bankans í farna ári

Góðu partaeigarar og gestir,

Vælkomin til ársaðalfundin hjá BankNordik her í høvuðssætinum í Tórshavn. Eg havi glett meg til at fáa møguleikan at greiða frá virksemi bankans í farna ári.

Í fyrsta partinum av frágreiðingini fari eg loyva mær at tosa eitt sindur búskapin – bæði her heima hjá okkum og úti í heimi. Í hesum sambandi komi eg eisini stutt inn á tær aktuella geopolitisku hendingarnar, ið kunnu fáa ávirkan á virksemi hjá samtakinum. Síðani greiði eg nærri frá virksemi bankans í farna ári og tað strategi, sum vit eru í holt við at fremja í verki.

Áhaldandi ótryggleiki hóast positiva búskapargongd

BankNordik hevur sum kunnugt virksemi á tveimum marknaðum. Hesir marknaðir verða týðum lýstir sum opnir og lutfallsliga smáir búskapurir. Tískil er týðningarmikið at tær strategisku avgerðir, sum bankin tekur, hava útgangsstøði í marko-búskaparliga kontekstinum á hesum marknaðum.

Bæði Føroyar og Grønland eru komin lutfallsliga væl ígjøgnum Covid-19 farsóttina. Í Føroyum hevur formaðurin í Búskaparráðnum lýst búskaparligu ávirkanina av farsóttini sum eitt “skart V”. Hetta merkir at talan er um eina stutta búskaparliga niðurgongd, sum verður avloyst av einum lutfallsliga stórum búskaparligum vøkstri, sum er hægri sammett við áðrenn farsóttina.

Grønlandski búskapurin hevði ikki afturgongd undir farsóttini. Hetta indikerar eitt ávíst mótstøðuføri móti samfelagsbúskaparligum stoytum. Innanlandski eftirspurningurin við stórum íløgum og privata nýtslan hava saman við blokkstuðlunum úr Danmark viga upp ímóti afturgongdini í útflutninginum.

Føroyska bruttotjóðarúrtøkan er mettt at verða hækkað við 8,2% í 2021, og er sostatt talan um ein lutfallsliga stóran vøkstur. Bruttotjóðarúrtøkan er sostatt 5% hægri sammett við methøgu bruttotjóðarúttøkuna í 2019 – her skulu vit hava í huga, at føroyska bruttotjóðarúrtøkan pr. persón nú er hægri sammett við Danmark. Útflutningurin setir eisini met, og var 2021 fyrsta árið har útflutningsvirði fór uppum 10 mia. kr.

Føroyingar eru sera aktivir á arbeiðsmarknaðinum. Tað sigst at Føroyar hava hægsta arbeiðsmarknaðarfrekvensin við 84%. Harumframt er arbeiðsloysi einans 0,9% hóast føroyskar fyrirkur hava nógvar útlendingar í starvi. Eisini er sett í verk ein sokallað “fast-track” skipan við atliti til at hjálpa serliga hotellum og matstovuvinnuni at fáa arbeiðskraft – talan er um eina góða skipan til forðan av fløskuhálsum.

Eisini í Grønlandi eru búskaparligu útlitini góð. Hóast búskaparvøksturin í Grønlandi ikki hevur verið eins høgur sum í Føroyum, hevur Grønland seinastu árin haft áhaldandi búskaparligan vøkstur. Undir farsóttini í 2020 var búskaparvøksturin í Grønlandi 0,9% meðan vøksturin í 2021 væntandi fer at liggja um 1,8%. Tað eru serliga 3 viðurskifti sum stuðla undir grønlandska

búskapin – hesi eru privata nýtslan, almennar íløgur og blokkstuðulin úr Danmark. Positiv og negativ sveiggj í búskapinum fylgja gongdini í útflutninginum.

Bankin virkar sostatt á marknaðum, har búskapurin er sunnur. Hetta inniber eisini at búskaparstøðan hjá kundunum alt annað líka er góð, og at váðin fyri tapum er lítil. Tó eru eisini avbjóðingar at hóma í havsbrúnni.

Tann góði búskaparvæksturur sum serliga føroyski búskapurin hevur haft seinastu árinum er ikki uttan avbjóðingar. Vit eiga at ansa væl eftir at búskapurin ikki gerst somikið heitur, at príshækkingar koma vøksturinum, og privati geirin gerst afturhaldandi við at fremja íløgur. Søguliga lága arbeiðsloysi er eitt greitt tekin um at eftirspurningur eftir arbeiðsmegi er størri enn útboðið.

Røðin við almennum ílögum er long og vælkend. Stóri vøksturur sum seinastu umleið 10 árinum hevur verið í almennum ílögum er eitt vandatekin. Tað er eitt tætt samband millum konjunktursveiggj og sveiggj í almennum ílögum, og hetta samband hevur nakrar váðar við sær. Almennar íløgur hava við sær at konjunktursveiggini vera sterkari – bæði positiv og negativ sveiggj, umframt at almennar íløgur kunnu hava við sær at privati geirin heldur seg aftur við at fremja íløgur ella at privatar íløgur verða útsettar. Búskaparráðið hevur í fleiri umførum ávíst at hetta er eitt afturvendandi mynstur, og tað er breið semja um at langtíðarplanleggingin av almennum ílögum kann gerast betur.

Hvørjum váðum fylgja vit í løtuni

Um eina løtu komi eg nærri inn á okkara ítøkiligu væntanir til hvønn týðning stríðið millum Ukraina og Russland væntast at hava á bankan. Men fyrst nøkur fá orð um hvussu bankin sær makrobúskaparligu myndina ófeft av hesum stríðið.

Covid-19 farsóttin verður ikki longur mett sum ein týðandi váði, ið væntast at fáa ávirkan á framtíðar úrslitini hjá bankanum. Tó hevur bankin framvegis eitt vakið eygað við teimum langtíðarárinum, ið farsóttin kann fáa. Fløskuhálsar tengdir at framleiðslu og logistikki hava saman við einum broyttum mynstri í eftirspurninginum seinastu mánaðirnar havt við sær eina søguliga høja inflatióin. Og inflatióin sær tíverri ikki út til at vera fyribils. Tískil vænta greinarar at at marknaðarrentan í 2022 og 2023 fer at hækka – tó frá einum sera lágum stóði.

Rentuhækkingar hava bæði jaligar og neiligar ávirkanir á ein peningastovn. Á jaligu síðuni inniber ein hægri renta hægri rentuinntøkur á útlánum. Tað skerst ikki burtur at rentumarginalurin hjá bankanum hevur verið undir trýsti í fleiri ár, og tískil kann ein rentuhækking lætta um hetta.

Á neiligu síðuni inniber eitt hækkingandi rentustóði eisini at mánaðarligu útreiðslurnar hjá okkara kundum við variablult forrentaðum lánum hækka. Og teimum eru tað nógvir av – bæði innan privatsegmentið og vinnusegmentið. Hóast flestu nýggju bústaðarlánini verða veitt sum realkreditlán við fastari rentu, so hava føroyingar í langa tíð haft eina síðvenju at fígga húsakeyp við variablult forrentaðum bankalánum. Hóast rákið gongur ímóti realkreditlánnum við fastari rentu, so gongur enn ein rúm tíð til rentuhækkingar ikki longur hava við sær hægri útreiðslur fyri kundarnar.

Hvat so við Ruslandi

Størsti óvissu-faktorurur í løtuni er Rusland. Hetta er galdandi fyri bæði politisku, trygdarligu og búskaparligu óvissuna. Framferðin hjá Ruslandi móttvegis Ukraina hevur verið hørð og náðileys, og aftursvarið frá Vesturheiminum og øðrum londum hevur verið væl samskipa. Revsiltøkini

hava til endamáls at skapa eina búskaparliga isolatión av Ruslandi, og eru av einum slíkum slag sum sjálvdan er sæð áður.

- Russiska bruttotjóðarúrtøkan er mett at falla við 15% í ár, og russiski rublin er longu fallin við umleið 40% mótvegis amerikanska dollaranum
- Sannlíkindini fyri at Rusland ikke megnar at yvirhalda sínar gjaldsskyldur eru mett at vera 65%
- Russiski tjóðbankin hevur ikki atgongd til ein stóran part av sínum valuta-reservum
- Russiskir peningastovnar sleppa ikki at fremja uttanlandaflytingar gjøgnum SWIFT-skipanina
- Ognir hjá russiskum ríkmonnum uttanfyri Rusland vera fast-frystar
- Eitt ótal av fyrirøkum boykotta Rusland – eitt nú fyrirøkur ið framleiða teknologi, logistik, klæðir og dýrar merki-vørur av ymiskum slagi

Støðan millum Urkaina og Rusland kann koma at raka serliga føroyska partin av virkseminum hjá bankanum. Føroyar hava seinastu árin bygt upp ein lutfallsliga stóran útflutning til Ruslands. Talan er serliga um útflutning af pelagiskum fiski og laks til russiska marknaðin, og er Rusland nú tann størsti útflutningsmarknaðurin hjá Føroyum. Í 2021 var útflutningsvirðið til Rusland umleið 2,3 mia. kr., svarandi til 23% av samlaða føroyska útflutninginum. Hóast fiskaúrdráttir kunnu seljast á øðrum marknaðum, so skerst ikki burtur at prísurin á russiska marknaðinum er hægri sammett við aðrar marknaðir.

Vit vita enn ikki við vissu hvat fer at henda við handilssambandinum millum Føroyar og Rusland, men vit hava eina skyldu til at meta um týðningin av einum sokallaðum “worst-case” scenarie.

Eitt tílíkt worst-case scenarie inniber millum annað:

- at ongin útflutningur verður til russiska marknaðin
- at fiskivinnuavtalan millum Føroyar og Rusland verður uppsøgd
- at føroysk skip ikki longur kunnu fiska í russiskum sjóøki
- at bann verður sett ímóti at russisk skip fiska í føroyskum sjóøki og brúka føroyskar havnir

Búskaparráðið metir at føroyski búskapurin í einum slíkum worst-case scenarie kemur at hava null-vøkstur í 2022 í staðin fyri ein vøkstur á 3,3% sum ráðið hevur fráboðað. Pelagisk reiðariðir og virkir, útflytarar av laks og reiðariir sum eru tengd at fiskaríi í Barentshavinum fara væntandi at fáa ein munandi lægri umsetning, meðan hækkingin í oljuprísir vilja føra til at privatkendar og føroyska vinnulívið sum heild fara at fáa hægri orku-útreiðslur.

Væntast kann tískil at ávísir vinnukendar koma at fáa verri úrslit – og kanska reyð tøl á botnlinjuni. Men tað jaliga í hesum sambandi er, at talan í størstan mun er um kapitalsterkar og vælkonsolideraðar fyrirøkur, sum væntast at megna at standa ímóti kreppuni inntil tær hava fingið framt neyðgu tillagingarnar. Bankin væntar tískil ikki at Russiska innrásin í Ukraina fer at hava við sær økt tap á útlánunum. Bankin fylgir sjálvsagt neyvt gongdini í stríðnum millum Rusland og Ukraina.

Gongdin og strategi

Nú vil eg koma nærri inn á gongdina hjá bankanum í farna ári, og ta strategi sum vit eru í holtur við at fremja.

2021 var eitt hendingarríkt ár hjá BankNordik. Bankin megnaði at bøta um grundraksturin, samstundis sum átøk vóru verksett ið hava til endamáls at flyta okkara samtak og okkara kundar á eina meira burðardyggja leið.

Ársúrslitið hjá samtakinum fyri 2021 var nøktandi og betri enn væntað við ársbyrjan. Positiva gongdin stávaði í høvuðsheitum frá einum bøttum grundrakstri, søluni av danska virkseminum, umframt afturføringum av niðurskrivingum. Í summar setti bankin í verk átøk, sum høvdu til endamáls at bøta um inntjeningina og skerja kostnaðirnar. Hesi átøka hava longu haft sína ávirkan á úrslitið fyri 2021, og koma eisini at hava positiva ávirkan á inntøkurnar komandi árin.

Størsta einstaka hendingin í 2021 var sölun av danska virkseminum til SparNord, sum í februar varð avhendað við støði í eini góðari søluavtalu. Bæði sölutilgongdin og IT-konverteringin av kundunum gingu sum ætlað, og vóru kundarnir formliga konverteraðir til SparNord í juni mánaða. Til tess at tryggja at bankin eisini eftir søluna hevði ein skynsaman bygnað og at útreiðslurnar vóru á einum hóskandi støði, hava vit framt eina væleydnaða umskipan av bygnaðinum hjá samtakinum. Tað kemst ikki uttanum at slíkar bygnaðarbroytingar kunnu vera torførar at fremja, tí tær raka okkara góðu starvsfólk. Tíverri hava vit verið noydd til at siga farvæl við nøkur starvsfólk, meðan onnur hava verið noydd at tikið eitt eyka tak í hesum tíðarskeiðnum – og tað eru vit sera takksom fyri. Harafturímóti er eisini greitt, at yvirskipaða endamálið við framdu bygnaðarbroytingunum er at tillaga samtakið, soleiðis at vit eisini framyvir eru før fyri at standa okkum í kappingini á marknaðinum – eitt endamál sum vit øll kunnu standa inni fyri.

Fokus á betur talgildar tænastr

Tað er ikki bert við at fremja innanhýsis bygnaðarbroytingar og umskipanir at vit síggja móguleikar fyri at bøta um raksturin. Eitt annað týðningarmikið element er at nýta tøkni til at optimera og automatisera okkara processir. Tað er ongin ivi um at vit øll hyggja inn í eina framtíð, har talgilda dagsskráin kemur at fylla alsamt meira tá ræður um at geva kundunum bestu upplivingina.

Arbeiðið við talgilding og effektivisering hevur tí verið ein natúrligur partur av málrættaðu strembanini eftir at bøta um bæði kundanøgðsemi og toplinjuna. Hetta arbeiðið er framvegis eitt av okkara stóru fokusøkjum, til tess at dríva eitt kappingarført og burðardygt virksemin. Tískil hava vit í 2021 lagt stóran dent á at styrkja samanhingin millum betur kundaupplivingar og talgilding, tí vit meta at júst hesin samhangur er ein týðandi lykil til okkara virksemin framyvir.

Vit ganga eini framtíð ímóti, har vit í enn størri mun leggja dent á at skapa góðar talgildar kundaupplivingar. Tað skal vera lætt at vera kundi í BankNordik samtakinum, og vit skulu bjóða okkara kundum eina samanhangi og lætt atkomuliga talgilda kundauppliving frá enda í annan. Tískil leggja vit í løtuni stóran dent á at gera okkara innanhýsis processir og mannagongdir so einfaldar sum gjørligt, og við at nýta robot-tøkni eru vit farin undir at automatisera alsamt fleiri uppgávur. Umframt at hetta gevur eina skjótari avgreiðslu til gagns fyri kundan og kundaupplivingina, hevur hetta eisini við sær ein meira effektivan rakstur.

Nýggjasta átakið á talgildu leiðini er verksetanin av einum nýggjum netbanka. Ein netbanki sum væntandi verður týðningarmiklasta amboðið hjá kundunum til at fremja síni dagligu bankaviðurskifti, og sum bankin tískil hevur lagt stóra orku í at menna. Nýggi netbankin byggir á ein modernaðan og framtíðartryggjaðan platform, har kundarnir fáa eitt tíðarhóskandi snið og funktiónir, sum geva einstaka kundanum eitt gott yvirlit og betur móguleikar fyri at avgreiða síni peningaviðurskifti. Harumframt hevur nýggi platformurin, ið netbankin byggir á, góðar móguleikar

fyrir víðarimening av tænastrum og funktiónum, og kemur tískil at vera ein hornasteinur í bankans áhaldandi menning og optimering af digitalu kundaupplivingini.

Samstundis sum talgilda rákið tekur seg alsamt meira fram er týdningarmikið at vit eisini leggja dent á samskifti millum bankan og kundan, soleiðis at vit áhaldandi stuðla undir móguleikarnar hjá kundanum at taka røttu fíggjarligu avgerðirnar. Eg eri sannførd um at BankNordik sum peningastovnur hevur eina ábyrgd móttvegis kundunum til at veita eina ráðgeving, har hædd verður tikin fyrir langtíðar-áhugamálanum hjá kundunum. Hetta inniber eina moralska skyldu til at gera tað sum má metast at vera til kundans besta, men eisini eina skyldu til at fyrireika kundan til sjálvur at taka fíggjarligar avgerðir á einum upplýstum grundarlagi. Hetta skapar álit millum partarnar, og er mennandi fyrir kundan við atlitu til sjálvur at taka ábyrgd fyrir egnum peningaviðurskiftum.

Arbeiðið við burðardygd ger mun

Sum ein sterkur veitari av fíggjartænastrum kunnu vit í BankNordik ikki einans máta okkara úrslit og framgongd við støði í økonomiskum lyklatølum. Tískil eru vit tilvitaði um at bankin hevur eina skyldu til at stuðla undir umleggingina til eitt meiri burðardygt samfelag og burðardyggan búskap. Eftir at veðurlags-nevndin hjá ST almannakunngjærði teirra støðumeting um veðurlagsstøðuna í 2021 varð staðfest, at menninskjansligur aktivitetur og virksemlu uttan iva hevur haft neiliga ávirkan á veðurlagsstøðuna. Tískil mugu vit øll gera okkara til tess at minka um útlátið av veðurlagsgassum. Í BankNordik hava vit móguleika til at stuðla undir at okkara kundar velja burðardyggar loysnir, sum minka um útlátið.

BankNordik bjóðar longu í dag fleiri grønar tænastru, sum eggja kundunum til at velja grønar loysnir. Til dømis lanceraði bankin í 2021 et nýtt grønt bústaðarlán við lagaligari rentu til kundar, sum hita húsinu við varandi orku. Bankin leggur sostatt dent á at stuðla undir umleggingina til eitt meiri burðardygt samfelag, og arbeiitt verður støðugt við at víðarimenna okkara tænastru og ráðgeving innan hetta øki.

Bankin hevði í farna ári fokus á at upplýsa kundarnar um teir umhvørvisligu og búskaparligu fyrimunir, sum burðardyggar loysnir hava. Eitt nú bjóðaði bankin til ymisk tiltøk eins og greitt varð frá um nýbyggjari, orkurenovering og grønar orkukeldur til bústaðin. Herumframt varð greitt frá burðardyggu íløgum umvegis pod-cast kanalina hjá bankanum. Í BankNordik fara vit at halda áfram við at greiða frá um burðardyggar tænastru og loysnir, og í hesum sambandi verður eisini dentur lagdur á at útbúgva okkara starvsfólk innan hetta øki, til tess at tey hava førleikar til at kunna veita eina holla og góða ráðgeving um burðardygd í sambandi við fígging og íløgur v.m.

Átøk til tess at minka um okkara árin á umhvørvi

Til tess at avmarka negativu árinu, sum bankans virksemlu hevur á umhvørvið, fer bankin framyvir at leggja enn størri dent á at minka um CO₂ útlátið ið er tengt at bankans tænastru og tí virksemlu, ið bankin fíggjar. Burðardyggar ílögur gera sítt til at minka um CO₂ útlátið í heiminum og fer bankin eisini innan hetta virkisøki í størri mun at leggja seg eftir at hava eina meira burðardygga kós. Sum liður í hesum arbeiði er bankin byrjaður at máta útlátið innan íløgugøki, og í hesum sambandi er gjørd ein virkisætlan fyrir minking av CO₂ útlátinum, ið stavar frá íløgugøkinum. Hetta er í tráð við viðmælinu hjá “Forum for Bæredygtig Finans” um hvussu fíggjargeirin kan viðvirka til at seta ferð á umstillingina móti einum meiri burðardyggu samfelagi. Komandi ár hevur bankin væntandi eisini eina slíka virkisætlan fyrir minking av CO₂ útlátinum innan útlán.

Innanhýsis verður eisini arbeitt við at tryggja eina positiva gongd í teimum umhvørvisligu, socialu og leiðsluligu málsetningunum, sum bankin fyrstu ferð almannakunngjörði í sambandi við framløgu av ársrapportini fyri 2020. Í heyst tillagaði bankin ESG-málsetningarnar sum gjørdust meira ambitiøsir og m.a. innibera at samtakið á seinasta lagi í 2025 ikki skal hava nakað útlát frá olju- og benzinnýtlu. Í hesum sambandi hevur bankin sett í verk eina tilgongd at taka av benzín- og diesel-bilarnar og væntandi verður komið á mál hesum viðvíkjandi við árslok 2022. Herumframt hevur bankin sett í verk eina tilgongd við at umleggja frá fossilum brennievnum til varandi orku í øllum bygningum bankans.

Økt fokus á javnstøðu í samtakinum

Sum fíggjarsamtak er BankNordik partur av eini vinnugrein, har javnvágin millum kynini á leiðslustøði søguliga sæð hevur verið ein avbjóðing við tað at talið av kvinnum í leiðslustørvum í fíggjargeiranum sum heild hevur verið lágt. Bankin er av tí fatan, at um arbeitt verður við at tryggja eina javnvág millum kynini, so fáa vit ein enn betur banka við enn betur úrslitum. Tískil leggja vit í samtakinum dent á at øll starvsfólk – óansæð kyn – fáa somu móguleikar fyri menning og at átaka sær leiðarsstørv. Málsetningurin er at onki kyn skal vera yvirumboðað við meiri enn 60% - hetta er galdandi fyri bæði leiðslustørv og kring um í deildunum.

Sum liður í hesum arbeiðið hevur bankin í farna ári verksett fleiri átøk, sum skulu tryggja at øll starvsfólk í størri mun enn áður fáa neyðugu fortreytirnar fyri at menna seg og átaka sær nýggjar uppgávur og avbjóðingar. Bankin hevur valt at almannakunngera lyklatalið fyri lønarmun millum kyn, og hóast bankin veitir somu løn fyri sama arbeiði, so vísa tøluni ein mun sum tað fer at krevja eitt áhaldandi fokus til tess at javna aftur. Í hesum sambandi hevur bankin eyðmerkt nøkur átaksøki, ið hava til endamáls at stuðla undir javnstøðuna og tryggja at førleikarnir verða nýttir á besta hátt. Eitt nú verður mælt til at barnsburðarfarloyvi verður býtt javnt millum bæði foreldur, eins og bankin veitir øktan flekksibilitet til starvsfólk við smáum børnum, í sambandi við tilrættisleggjan av arbeiðstíðini.

Lønarpolitikkur

Áðrenn eg endi hesa frágreiðing skal eg stutt umrøða lønarpolitikkin hjá bankanum, og hvussu hesin hevur verið útintur í farna roknskaparári.

Nevndin hevur í farna roknskaparári ikki framt nakrar broytingar í sjálvum rammunum í lønarpolitikkinum.

Nevndin fær eina fasta samsýning, og fær tískil ikki tilluta nakra variabla ella úrslita-tengda løn. Uppskot til nevndarsamsýning fyri 2022 verður viðgjørt sum eitt sjálvstøðugt punkt á hesum aðalfundinum.

Eg kann í hesum sambandi nevna, at vísandi til at bankin eftir søluna av danska virkseminum er vorðin ein minni banki, hevur nevndin eftir tilmæli frá samsýningarnevndini gjørt av at mæla aðalfundinum til, at nevndarsamsýningin verður lækkað við 10%, eins og samsýningin til formannin verður lækkað frá 3 grundar-samsýningum til 2,5 grundarsamsýningar og samsýningin til næstformannin verður lækkað frá 2 grundar-samsýningum til 1,5 grundarsamsýningar. Eisini er avgerð tikin um at árliga lønin til forstjóran við virknaði frá 1. juni 2023 verður lækkað við 10%.

Sambært lønarpolitikkinum er móguleiki fyri at samtaksleiðslan – undantikið Kredittstjórin – umframt fasta samsýning kunnu fáa tillutað variabla løn, sum árliga í mesta lagi kann svara til

25% av føstu lønini frároknað eftirløn. Galdandi frá roknaksparárinum 2021 hevur nevndin gjørt av, at samtaksleiðslan fær eina fasta samsýning, og tískil ikki fær tillutað nakra variabla ella úrslitatengda løn.

Endi

So komu vit til endan á frágreiðing nevndarinnar um virksemi bankans í farna ári.

Vit kunnu hyggja afturá eitt hendingarríkt ár við góðum úrsliti, sum ger at mælt verður til eisini at rinda serstakt vinningsbýti til partaeigaramar. Eg vil nýta høvi at takka øllum starvsfólkunum fyri tykkara megnar avrik og eldhuga í eini krevjandi tillagingartíð. Bankin er væl fyri at ganga einum nýggjum ári á mæti, har fokus verður á at dríva ein lønsaman, kappingarføran og burðardyggan banka, sum framhaldandi skapar virðið fyri okkara kundar, starvsfólk, partaeigarar og nærsamfeløg.

Vegna nevndina vil eg takka tykkum partaeigarum og øðrum gestum fyri at tit møttu til aðalfundin í dag og sýndu bankanum áhuga.

Tað hevur verið ein framíhjárættur at hava fingið móguleikan at vera við til at dríva BankNordik-samtakið í eitt ár, og eg ynski bankanum bestu eydnu og blíðan byr framyvir.

Takk fyri